

आकाशवाणी मध्यप्रदेश से प्रस्तुत हैं प्रादेशिक समाचार

मुख्य समाचार :-

- राज्य मंत्रिपरिषद ने कोदो-कुटकी की खरीदी को दी मंजूरी, पेंशनरों को मंहगाई राहत में की गई वृद्धि।
- राज्य स्तरीय स्वच्छता समारोह में मुख्यमंत्री ने दी 7 हजार करोड़ के विकास कार्यों की सौगात।
- खंडवा में आज गीतकार प्रसून जोशी को दिया जायेगा राष्ट्रीय किशोर कुमार सम्मान।
- दीवाली के पूर्व पुष्य नक्षत्र में बाजारों में खरीददारों की भीड़,जीएसटी में कमी के बाद उत्साह चरम पर।

मंत्रिपरिषद निर्णय

मुख्यमंत्री डॉ. मोहन यादव की अध्यक्षता में मंत्रि-परिषद की बैठक में आज कृषकों से पहली बार कोदो-कुटकी उपार्जन का किये जाने का निर्णय लिया गया है।

रानी दुर्गावती श्रीअन्न प्रोत्साहन योजना के तहत जबलपुर, कटनी, मण्डला, डिंडोरी, छिंदवाडा, शहडोल, अनुपपुर, उमरिया, रीवा, सीधी एवं सिंगरौली के कृषकों से कोदो-कुटकी का उपार्जन किया जायेगा। अन्य जिलों से मांग आने पर विचार किया जायेगा। बैठक के निर्णयों के बारे में जानकारी देते हुए कैबिनेट मंत्री कैलाश विजवर्गीय ने कहा कि कुटकी 3500 रुपये प्रति क्विंटल और कोदो 2500 रुपये प्रति क्विंटल के भाव पर खरीदी जाएगी।

मंत्रि-परिषद द्वारा सोयाबीन के किसानों के लिए भावांतर योजना को मंजूरी दी गई।

भारत सरकार की सिल्क समग्र-2 योजना को 25% राज्यांश के साथ, राज्य में रेशम समृद्धि योजना के रूप में क्रियान्वयन की स्वीकृति दी गई। मंत्रि-परिषद द्वारा भारत सरकार सूक्ष्म, लघु एवं मध्यम उद्यम मंत्रालय, नई दिल्ली की "Raising and Accelerating MSME Performance" योजना को लागू किये जाने की स्वीकृति दी गयी हैं।

मंत्रिपरिषद निर्णय-2

मंत्रि-परिषद द्वारा राज्य के शासकीय पेंशनरों परिवार पेंशनरों को देय मंहगाई राहत की दर में वृद्धि किये जाने का निर्णय लिया गया हैं। राज्य के पेंशनरों

/ परिवार पेंशनरों को 1 सितम्बर 2025 से सातवें वेतनमान में 55 प्रतिशत एवं छठवें वेतनमान में 252 प्रतिशत महंगाई राहत दी जाएगी। "सरदार पटेल कोचिंग प्रशिक्षण योजना वर्ष 2021" के तहत अब विद्यमान प्रावधानों के साथ अन्य प्रावधानों को सम्मिलित किये जाने की स्वीकृति प्रदान की गई है। योजना अंतर्गत पिछड़ा वर्ग एवं अल्पसंख्यक वर्ग के 5 हजार युवाओं को विभिन्न रोजगारोन्मुखी प्रतियोगी परीक्षाओं का निःशुल्क परीक्षा पूर्व प्रशिक्षण प्रदान किया जाएगा। छात्रों को शहरी क्षेत्र में आवास का किराया 1000 रुपए प्रतिमाह भी सरकार देगी।

मुख्यमंत्री संबोधन

मुख्यमंत्री डॉ. मोहन यादव ने आज मंत्रिपरिषद की बैठक से पहले अपने संबोधन में कलेक्टर कमिशनर कॉन्फ्रेंस में हुए भावांतर योजना, केन्द्र सरकार द्वारा प्रदेश को रेलवे के क्षेत्र में मिली सौगातों और सूक्ष्म, लघु, मध्यम उद्यम विभाग द्वारा 13 अक्टूबर को भोपाल में आयोजित उद्यमी सम्मेलन में वितरित प्रोत्साहन सहायता राशि के संबंध में जानकारी दी।

स्वच्छता कार्यक्रम

भोपाल में आज राज्य स्तरीय स्वच्छता सम्मान समारोह-सह-कार्यशाला में नगरीय निकायों को 7000 करोड़ रुपयों के विकास कार्यों की सौगातें मुख्यमंत्री डॉ. मोहन यादव ने दी । इस अवसर पर प्रदेश को स्वच्छता में अग्रणी बनाने वाले अधिकारियों, जनप्रतिनिधियों एवं 'स्वच्छता मित्रों' को सम्मानित भी किया। मुख्यमंत्री ने कहा कि प्रदेश के शहर अब मेट्रोपॉलिटन स्वरूप धारण कर रहे हैं, मेट्रो ट्रेनें विकास की रफ्तार का प्रतीक बन चुकी हैं। उन्होंने कहा कि देश आज न केवल आर्थिक रूप से सशक्त हुआ है, बल्कि स्वच्छता में भी विश्व के अग्रणी देशों में शामिल हुआ है।

सिवनी लूट

मुख्यमंत्री डॉ. मोहन यादव ने सिवनी लूट मामले में कड़ा रुख अपनाते हुए दोषियों के खिलाफ एफआईआर दर्ज कराई है। सिवनी एसडीओपी पूजा पांडे सहित 11 पुलिसकर्मियों के खिलाफ एफआईआर दर्ज हुई है। इनमें से 5 आरोपियों को हिरासत में लिया गया है। इसमें एसडीओपी सिवनी पूजा पांडे,

एसआई अर्पित भैरम, कॉन्सटेबल योगेंद्र, नीरज और जगदीश शामिल हैं। मुख्यमंत्री डॉ. यादव ने कहा कि सिवनी प्रकरण में जो भी दोषी पाए गए हैं, उनके खिलाफ कड़ी अनुशासनात्मक कार्रवाई के साथ कानूनी कार्रवाई भी होगी।

शिवराज चौहान-दौरा

केंद्रीय कृषि एवं ग्रामीण विकास मंत्री शिवराज सिंह चौहान ने कहा कि केंद्र ने हाल ही में आई बाढ़ में क्षतिग्रस्त हुए 36 हजार 703 घरों के पुनर्निर्माण के पंजाब के प्रस्ताव को स्वीकार कर लिया है। इसके लिए प्रत्येक घर को एक लाख 60 हजार रुपये दिए जाएंगे। लुधियाना में आयोजित कार्यक्रम में उन्होंने कहा कि राज्य के प्रभावित किसानों को मुफ्त अनाज के बीज देने के लिए 74 करोड़ रुपये की राशि को भी मंजूरी दे दी गई है। मनरेगा कार्यक्रम के तहत कार्य दिवस भी 100 से बढ़ाकर 150 दिन किए जाएंगे।

जीएसटी सुधार - जम्मू-कश्मीर

प्रधानमंत्री नरेन्द्र मोदी द्वारा घोषित और पिछले महीने की 22 तारीख से शुरू हुए जीएसटी बचत उत्सव से पूरा देश लाभान्वित हो रहा है। आज इस शृंखला में, पेश है- जम्मू-कश्मीर में विभिन्न उद्योगों को सशक्त बनाने के बारे में, हमारे संवाददाता की एक रिपोर्ट:-

किशोर कुमार सम्मान

संस्कृति विभाग द्वारा जिला प्रशासन, खंडवा के सहयोग से राष्ट्रीय किशोर कुमार सम्मान का आयोजन पुलिस परेड ग्राउंड, खंडवा में किया जा रहा है। समारोह में आज मुख्यमंत्री डॉ. मोहन यादव वर्चुअली शामिल होंगे। इस मौके पर मुख्यमंत्री डॉ. यादव वर्ष-2024 के राष्ट्रीय किशोर कुमार सम्मान से मुंबई के सुविख्यात गीतकार प्रसून जोशी को विभूषित करेंगे।

पुष्य नक्षत्र का विशेष

भोपाल इंदौर सहित प्रदेश के सभी बाजारों में आज पुष्य नक्षत्र में खरीदी की लेकर जोरदार हलचल देखने को मिल रही है। ज्योतिषियों के अनुसार यह शुभ नक्षत्र का योग आज और कल रहेगा। दुकानदारों का कहना है कि ग्राहकों के लिए विशेष ऑफर और छूट की योजनाएं तैयार की गई हैं। इस बार लोगों में स्थानीय उत्पाद खरीदी को लेकर भी भारी उत्साह देखा जा रहा है। व्यापारियों को इस बार करीब 1000 करोड़ रुपए से अधिक के व्यापार की उम्मीद है। इस

साल जीएसटी में कमी आने के कारण इलेक्ट्रॉनिक्स और ऑटोमोबाइल सेक्टर में विशेष तेजी देखने की संभावना जताई जा रही है।

समाचार संक्षेप में :-

- सीहोर जिले के कोठरी और निपानियाकलां में आज विधायक गोपालसिंह इंजीनियर ने पात्र 70 विद्यार्थियों को मुख्यमंत्री निशुल्क साइकिल वितरण किया ।
- जल शक्ति मिशन के केंद्रीय दल ने आज आगरमालवा जिले के भ्रमण के दौरान संबंधित विभागों के अधिकारियों की बैठक लेकर जल संवर्धन एवं संरक्षण हेतु कैच द रैन कार्यों की समीक्षा की ।
- ग्वालियर के बाल भवन में आज राष्ट्रीय पोषण माह के तहत संभाग स्तरीय कार्यशाला पौष्टिक व्यंजन प्रतियोगिता एवं बच्चों का अन्नप्राशन कराया गया ।
- कटनी जिले के 18 आयुष्मान आरोग्य मंदिर में आज मौसमी बीमारियों में आयुष सेवाएं थीम के तहत निःशुल्क स्वास्थ्य शिविर का आयोजन किये गये ।
- जबलपुर जिला प्रशासन के गरुड़ दल और रेलवे ने मुख्य रेलवे स्टेशन से एक लाख रुपये की कीमत से अधिक का 400 किलो अमानक मावा जब्त कर नष्ट किया ।
- राजगढ़ में आनंद विभाग द्वारा विकासखंड स्तर पर एक दिवसीय अल्पविराम कार्यक्रम का आयोजन कल किया जाएगा ।
- गुना में पेंशन शिविर का आयोजन 16 एवं 17 अक्टूबर को होगा ।
